


19वीं जूनियर राज्य वुशू प्रतियोगिता में जयपुर ने 172 अंकों के साथ जीती ओवरऑल ट्रॉफी



जयपुर, 29 मार्च। राजस्थान वूशू संघ एवं बीकानेर वूशू संघ के संयुक्त तत्वावधान में दिनांक 27 से 29 मार्च तक डॉ. करणी सिंह स्टेडियम में आयोजित 19वीं राजस्थान जूनियर (बालक /बालिका) राज्य वूशू प्रतियोगिता 2026 का रविवार को भव्य समापन हुआ। समापन समारोह में मुख्य अतिथि के रूप में करण प्रताप सिंह सिसोदिया, प्रदेश अध्यक्ष, करणी सेना ने शिरकत की। एवं प्रतियोगिता की अध्यक्षता हीरानन्द कटारिया, अध्यक्ष, राजस्थान वूशू संघ ने की तथा विशिष्ट अतिथि के रूप में विजय सर्राफ, महासचिव भारतीय वूशू संघ, विजय सिंह शेखावत, कोषाध्यक्ष, राजस्थान वूशू संघ, राजेश कुमार टेलर, प्रशिक्षक भारतीय वूशू टीम एवं हरिओम पुरोहित, फाउन्डर, होटल अम्बरबाल समूह मौजूद रहे। आयोजन सचिव गणेश कुमार हर्ष ने अतिथियों को साफा पनकर पद व स्मृति चिह्न भेंट कर स्वागत किया। प्रतियोगिता का परिणाम इस प्रकार रहा। प्रथम स्थान (ओवरऑल चैंपियन): जयपुर – 172 अंक, द्वितीय स्थान (रनर-अप): हनुमानगढ़ – 30

अंक, तृतीय स्थान (सेकेंड रनर-अप): चुरू -17 अंक, बेस्ट अनुशासित टीम: बीकानेर , बेस्ट प्लेयर (बालक वर्ग): आशू (हनुमानगढ़), बेस्ट प्लेयर (बालिका वर्ग): हिमांगी नेगी (जयपुर) कार्यक्रम के अंत में डॉ. पुष्पा शर्मा, अध्यक्ष, बीकानेर वूशू संघ ने आभार व्यक्त किया।

प्रतियोगिता को सफल बनाने के लिए सभी जिलों से आए खिलाड़ियों, टीम कोच, मैनेजर, निर्णायक, मंडल और प्रत्यक्ष-अप्रत्यक्ष रूप से सहयोग करने वाले सभी खेल प्रेमियों व मोडियकार्मियों का हार्दिक आभार व्यक्त किया।

भारतीय वूशू संघ की जैसलमेर में आयोजित होने वाली साधारण सभा की वार्षिक बैठक में हीरानन्द कटारिया भाग लेंगे। भारतीय वूशू संघ की साधारण सभा की वार्षिक बैठक कल होटल लीला, जैसलमेर में आयोजित की जाएगी। राजस्थान वूशू संघ की सचिव श्रीमती ममता वर्मा ने बताया कि कल दिनांक 30 मार्च को शाम 4 बजे मीटिंग रखी जाएगी जिसमें भारतीय वूशू संघ के उपाध्यक्ष व राजस्थान वूशू संघ के अध्यक्ष हीरानंद कटारिया भाग लेंगे।

आर लीग एडिबीजन फुटबॉल लीग सनराइज एफसी की 11-2 से धमाकेदार जीत, मुकेश के 5 गोल



जयपुर, 29 मार्च। राजस्थान फुटबॉल संघ व पूर्णिमा यूनिवर्सिटी के संयुक्त तत्वावधान में आयोजित आर लीग एडिबीजन फुटबॉल लीग में रविवार को खेले गए मुकाबलों में खिलाड़ियों का शानदार प्रदर्शन देखने को मिला। दिन के अंतिम मैच में सनराइज फुटबॉल क्लब ने जेरटी फुटबॉल क्लब को 11-2 से हराकर एकतरफा जीत दर्ज की। सनराइज के मुकेश ने बेहतरीन खेल दिखाते हुए 5 गोल दागे। मैच के पहले ही मिनट में मुकेश ने गोल कर टीम को बहुत दिलाई। इसके बाद 17 वें, 21 वें और 31 वें मिनट में लगातार गोल कर उन्होंने चार गोल पूरे किए। सुफियान ने 34 वें और 36 वें मिनट में दो गोल कर मध्यांतर तक टीम को 6-0 से आगे कर दिया। दूसरे हाफ में आशीष (52 वें मिनट), कुशाग्रराज (61 वें मिनट), प्रतीक (85 वें मिनट), मुकेश (86 वें मिनट) और भूपेंद्र

सिंह (90 वें मिनट) ने गोल किए। जेरटी की ओर से देवराज (75 वें मिनट) और फरहान (83 वें मिनट) ने गोल किए। इससे पहले प्रथम खेले गए मैच में जयपुर सिटी फुटबॉल क्लब ने ब्रदर यूनाइटेड को 4-1 से हराया। जयपुर सिटी के महिषत सिंह ने तीन गोल कर टीम को मजबूत शुरूआत दिलाई, जबकि आशीष ने एक गोल किया। ब्रदर यूनाइटेड की ओर से विजय चौधरी ने एकमात्र गोल दागा। द्वितीय मुकाबले में जिक फुटबॉल अकादमी ने रिहान फुटबॉल क्लब को 4-0 से हराया। जिक की ओर से करण ने दो गोल किए, जबकि संदीप और रियाज ने एक-एक गोल कर टीम की जीत सुनिश्चित की। संघ सचिव दिलीप सिंह शेखावत के अनुसार, 20 मार्च से शुरू हुई इस लीग में कुल 42 मैच खेले जाएंगे। प्रतियोगिता के तहत 1 अप्रैल को तीनों और मुकाबले खेले जाएंगे।

सरकार ने फिर बदला आरसीए एडहॉक कमेटी का कन्वीनर कुमावत को हटाकर मोहित यादव को बनाया आरसीए एडहॉक कमेटी कन्वीनर, 9वीं बार बढ़ाया कार्यकाल

जयपुर, 29 मार्च। राजस्थान क्रिकेट एसोसिएशन की एडहॉक कमेटी में राज्य सरकार ने एक फिर बदलाव किया है। कमेटी कन्वीनर के साथ ही कुछ सदस्यों को भी बदला गया है। सहकारी समितियों के रजिस्ट्रार कार्यालय के आदेशानुसार मोहित यादव (अलवर जिला क्रिकेट संघ) को आरसीए एडहॉक कमेटी का संयोजक (कन्वीनर) नियुक्त किया गया है व साथ ही धनञ्जय सिंह खींवरस (जोधपुर जिला क्रिकेट संघ), आशीष तिवाड़ी (सीकर जिला क्रिकेट संघ), अर्जुन बेनीवाल (हनुमानगढ़ जिला क्रिकेट संघ) व अरिष्ट सिंघवी (जोधपुर जिला क्रिकेट संघ,पूर्व रणजी व आईपीएल खिलाडी, राजस्थान) आरसीए एडहॉक कमेटी सदस्य होंगे। डीडी कुमावत की जगह भाजपा विधायक जसवंत यादव के बेटे मोहित यादव को कन्वीनर नियुक्त किया गया है। कमेटी में दो नए चेहरों को

शामिल किया है। इनमें पूर्व मंत्री चंद्रराज सिंघवी के पोते अरिष्ट सिंघवी और हनुमानगढ़ के भादरा से विधायक संजीव बेनीवाल के बेटे अर्जुन बेनीवाल को सदस्य बनाया गया है। नई एडहॉक कमेटी में स्वस्थ मंत्री गजेंद्र सिंह खींवरस के बेटे धनंजय सिंह खींवरस, बीजेपी सांसद घनश्याम तिवाड़ी के बेटे आशीष तिवाड़ी को फिर जगह दी गई है। सरकार ने 9वीं बार

लगातार एडहॉक कमेटी का कार्यकाल बढ़ाती आ रही है। 9वीं बार एडहॉक कमेटी का कार्यकाल बढ़ाया गया है। इस दौरान संघ के चुनाव लंबित है। अब एक बार फिर कमेटी में बड़े बदलाव करते हुए मौजूदा कन्वीनर दीनदयाल कुमावत को पद से हटा दिया गया है। उनके साथ ही भाजपा प्रदेश प्रवक्ता पंकेश जैन को भी एडहॉक कमेटी से बाहर कर दिया गया है।

नई कमेटी का कार्यकाल 3 माह का एडहॉक कमेटी का कार्यकाल 3 महीने निर्धारित किया गया है। इस अवधि के दौरान कमेटी के सामने सबसे बड़ी जिम्मेदारी पिछले दो साल से लंबित आरसीए के चुनाव करवाने की होगी। ऐसे में आने वाले समय में आरसीए की सियासत और तेज होने के आसार हैं। इस फैसले को आरसीए में प्रशासनिक पुर्नगठन और चुनावी प्रक्रिया को गति देने के प्रयास के रूप में देखा जा रहा है। हालांकि नए सदस्यों के चयन को लेकर राजनीतिक चर्चाएं भी शुरू हो गई हैं। कुछ लोग ऐसे बीजेपी की पंद्रहवीं सियासत का नतीजा बता रहे हैं। ऐसे में आने वाले दिनों में राजस्थान क्रिकेट एसोसिएशन का विवाद एक बार फिर कोर्ट तक पहुंच सकता है।

